

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

॥ आकाशनगरीशप्रपत्तिः ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font. Our sincere thanks to **Sri. L. Ramarajan** of California for providing the printed text and **Dr. Desikan Parthasarathy** of Bangalore for proof-reading this document.

श्रीः

श्रीमते रामानुजाय नमः

श्रीमते निगमान्तमहादेशिकाय नमः

॥ आकाशनगरीशप्रपत्तिः ॥

श्रीमान् वेङ्कटनाथार्यः कवितार्किककेसरी।

वेदान्ताचार्यवर्यो मे सन्निधत्तां सदा हृदि॥

संकल्पकल्पलतिकामवधिं क्षमायाः

आकाशपुर्यधिपतेर्महिषीं दयार्द्राम्।

विश्वस्य मातरमकिञ्चनकामधेनुं

विश्वंभरामशरणः शरणं प्रपद्ये ॥ १ ॥

श्रीमन्मृकण्डुजमहर्षितपोविपाकौ

भूम्याऽभिनन्दितमहाम्रदिमस्वभावौ।

आविष्टदुष्टशकटप्रकटोग्रभावौ

भूवल्लभस्य चरणौ शरणं प्रपद्ये ॥ २ ॥

शापोपसृष्टयमलार्जुनदृष्टलीलौ

पाषाणनिर्मिततपोधनधर्मदारौ।

दिव्यान्तरिक्षनगरीकृतसन्निधानौ

भूवल्लभस्य चरणौ शरणं प्रपद्ये ॥ ३ ॥

स्वान्ते सतां श्रुतिषु यौ तमसश्च पारे

अहोरात्रपुष्करिणिकारमणीयतीरे॥

देव्या भुवोऽङ्गभुवि सन्निहितौ सदा तौ

भूवल्लभस्य चरणौ शरणं प्रपद्ये ॥ ४ ॥

दुर्दान्तकालियफणाकृतदिव्यनृतौ

वेधःकमण्डलुजलैरभिषिक्तपूर्वी।

गङ्गाङ्गसङ्गपरिपूतभवस्तुतौ तौ

भूवल्लभस्य चरणौ शरणं प्रपद्ये ॥ ५ ॥

त्रैविक्रमक्रमवशीकृतसप्तलोकौ  
 लोकेश्वरैरपि सदा कलितप्रणामौ ।  
 नामावशेषितवदान्यबलिप्रभावौ  
 भूवल्लभस्य चरणौ शरणं प्रपद्ये ॥ ६ ॥

सद्भक्तपाण्डवकृते कृतदूतकृत्यौ  
 वृन्दावनान्तरविहाररसप्रसक्तौ ।  
 सर्वोपकारकरणाय कृतावतारौ  
 भूवल्लभस्य चरणौ शरणं प्रपद्ये ॥ ७ ॥

श्रीमच्छठारिकलिवैरिमहत्सरोभिः  
 नाथागमान्तगुरुमुख्यगुरुत्तमैश्च ।  
 संवाञ्छितातिशयितप्रियमङ्गलौ तौ  
 भूवल्लभस्य चरणौ शरणं प्रपद्ये ॥ ८ ॥

भक्तप्रपन्नजनरक्षणबद्धदीक्षौ  
 नानाविधाघटितसङ्घटने समर्थौ ।  
 अर्च्यौ प्रशस्ततुळसीकुसुमैरनन्यैः  
 भूवल्लभस्य चरणौ शरणं प्रपद्ये ॥ ९ ॥

सङ्क्रन्दनादिसुरवृन्दसमर्प्यमाण-  
 मन्दारमाल्यविगलन्मकरन्दसान्द्रौ ।  
 सारथ्यसूचितसदीडयसुशीलभावौ  
 भूवल्लभस्य चरणौ शरणं प्रपद्ये ॥ १० ॥

विश्वातिशायिसुषमासुकुमारभावौ  
 वज्रध्वजाङ्कुशरथाङ्गमुखाङ्कदृश्यौ ॥  
 दिव्याङ्गुलीनखमयूखविलिप्तपीठौ  
 भूवल्लभस्य चरणौ शरणं प्रपद्ये ॥ ११ ॥

संपहारिद्रभावादसुखसुखकृतेः पत्तनग्रामभावात्  
 पुण्यापुण्यादिभावात् कपटऋजूतया सर्वलोकादिभावात् ।

दिव्यादिव्याङ्गवत्त्वात् सुरदितिजगणस्निग्धशत्रुत्वकीर्त्या  
छायाऽच्छायादिभावादघटितघटनं प्राह कृष्णं शठारिः ॥ १२ ॥

॥ इति आकाशनगरीशप्रपत्तिः समाप्ता ॥